

ఓనమాలు

ముందుగా వూహించిన సంగతే అయినా శివరామయ్యగారి కావార్త కొండంత ఆనందాన్నే కలుగచేసింది.

ఎంత బడిపంతులు పని చేస్తూ పేద బ్రతుకు బ్రతుకున్నా ఆ క్షణం అతని మనోసామ్రాజ్యం అంతటా నిండి, పొంగిపోతున్న సంతోషపు వెల్లువలో ప్రపంచాన్ని జయించిన గర్వం తొణికిసలాడింది.

విద్యను నమ్ముకుని బ్రతుకుతూన్నందుకు సరస్వతీదేవి తనకు అన్యాయం చెయ్యలేదు.

తూర్పు వాకిట్లో పారిజాతం మొక్క దగ్గరగా పాతకాలం నాటి యిజ్జీచైర్లో కూర్చున్న శివరామయ్యగారికి ఆ తొలి సంధ్యలో ఎన్నో కొత్త అందాలు గోచరించాయి.

వ్రేళ్ళు నాటుకుని పెరుగుతూన్న భావికాలపు వృక్షానికి కొత్త చిగురులు కనిపించాయి. ఎప్పుడూ ఏ ఆశలూ, ఆవేదనలూ ఎరుగని ఆకాశం అవతార పురుషుల మేని రంగులో నీలంగా నిర్మలంగా వుంది - రోజూ చూసే సూర్యోదయమే అయినా అందులోని వింత కాంతి, రేవటి ఆశలకిరణంలా ద్యోతకమయిందతనికి. అదే సూర్యోదయంలో కాలచక్ర ప్రగతి కనిపించింది. జ్ఞానం కనిపించింది. తమ జీవితాలకి వెలుగును చూసే భగవానుడు కనిపించాడు. ఎగిరే పక్షుల్లోనూ, వీచే గాలిలోనూ స్వేచ్ఛ కనిపించింది శివరామయ్యగారి మనసు ఆనందంతో పులకరించింది.

ఆ అనుభూతికీ, ఆ ఆనందానికీ కారణం ఆయనగారి రెండో పుత్రరత్నం శ్రీను పదో తరగతి పరీక్ష ప్రథమ శ్రేణిలో పాసవడమే! తూర్పు ఆకాశంలో లేత వెలుగులు విరజిమ్మే సమయానికి న్యూస్ పేపరు పట్టుకొచ్చి ఆ సంతోష వార్తను ఆయన చెవిన వేశాడు శ్రీను.

దేవుడి గదిలోంచి గంట వినిపించడంతో లేచి, లోపలికి నడిచారు శివరామయ్య గారు. పారిజాత కుసుమాలతో కృష్ణ విగ్రహాన్ని అలంకరించి, పూజ పూర్తి చేసి వస్తూన్న మహాలక్ష్మమ్మగారు లక్ష్మీదేవిలా కనిపించారాయన కళ్ళకి. ఆమె వదనంలోనూ ఆనందమే!

ప్రసాదాన్ని ఆయన కందిస్తూ -

“విన్నారా - ఈ ఏడు పాతిక శాతమే పాసయ్యారట - అందులో మనవాడు ఫస్టువొచ్చాడంటే గొప్పే” అంది.

“గొప్పకాక? వాడెవరనుకున్నావ్? నిత్యం వందలాది విద్యార్థులకు విద్యాదానం చేసే ఉపాధ్యాయుడి కొడుకు - ఇంట ఎర్రని యేగానీ లేకపోయినా విద్య చేత గొప్పవారిమే మనం” అంటూ ఒంకీకున్న లాల్చీని తీసి వేసుకని బయటకు నడిచే వారాయన.

తనక్కావలసిన వాళ్ళకి, తన మేలును కాంక్షించే వారికి, తన కష్టసుఖాల్లోనూ ఆలోచనల్లోనూ పాలు పంచుకునే ఆపులకీ పుత్రరత్నం పాసైన సంగతి చెప్పి ఒక గంటలో తిరిగొచ్చేరాయన.

“మీ వాడు ఫస్టున రాకపోతే యింకెవరొస్తారూ? చదువు, సంస్కారం, విజ్ఞత వున్న వంశం మీది - ఆ కుటుంబంలోంచి వచ్చినవాడు ఆ తెలివి తేటల్ని పుణికి పుచ్చుకోకుండా ఎలా వుంటాడు” అన్నారంతా.

అవును మరి. ఆర్థిక స్థితిగతులూ, కుటుంబ సమస్యలూ - తనను - చదువుకో నివ్వలేదు గాని లేకుంటే తను యూనివర్సిటీలో ప్రొఫెసరే అయి వుండేవాడు -

పెద్దవాడు కృష్ణమోహన్ మాత్రం? తెలివి తక్కువవాడేం కాదు. కాలేజీలో అడుగు పెట్టిన దగ్గర్నుంచి స్కాలర్‌షిప్‌ల మీద చదివేడు. తిండి, బట్ట, ఖర్చు మినహా వాడి చదువుకేం తను ఖర్చు పెట్టలేదు. వాడు కలెక్టరవ్వాలని వాళ్ళమ్మ ఆశపడేది. ఐ.ఎ.ఎస్.కి వెళ్తే అందులో నిలిచేవాడే. కానీ ఎన్ని తెలివి తేటలున్నా దాని వెనుకో అదృష్టం కూడా కల్పిరావాలి. నొసట గీత ప్రకారం జీవిత గమనం నిర్దేశించబడుతుందని నమ్మేవాళ్ళలో తనొకడు - అనుకోకుండా వచ్చిన బేంకు ఉద్యోగంలో కృష్ణమోహన్ స్థిరపడిపోయాడు. స్వయంకృషి పట్టుదల వున్నవాడు ఏ రంగంలో వున్నా రాణించగలడు - ఆ నమ్మకం తనకుంది - దూరంగా ఒక్కడూ వుంటున్నాడన్న బాధ తప్పితే మరో చింతలేదు వాడి గురించి - నెమ్మదిగా వాణ్ణి ఓ యింటివాడిని చేసేస్తే ఆ బాధా తీరిపోతుంది. ఇద్దరు కొడుకుల మధ్యా ఉన్నది ఒకే ఒక ఆడపిల్ల సరస్వతి. ఎలాగో దానికి తగిన వరుడిని వెతుక్కోపోలేడు!

శివరామయ్యగారి తలపులు పరిపరి విధాల పోతున్నాయి.

“వంటయింది. వడ్డించెయ్యమంటారా” అంటూ వచ్చారు మహాలక్ష్మమ్మగారు.

ఆలోచనల్ని అంతటితో కట్టి పెట్టి లేచారు శివరామయ్యగారు -

మధ్య గదిలో శ్రీను ఏదో పుస్తకం చదువుతూ కన్పించాడాయనకు. శ్రీను అందరి పిల్లల్లాంటి ఆట ధ్యాస పిల్లడు కాదు. వాడికి చదువు మీద ఎంత శ్రద్ధో! సమయం దొరికితే చాలు ఏదో ఒక పుస్తకం తీసి చదువుతూనే వుంటాడు. అదృష్టం కల్పిరావాలే గాని వాడు వాళ్ళమ్మ ఆశయం మేరకు ఐ.ఎ.ఎస్. పాసై కలెక్టర్ తప్పకుండా అవుతాడు. శివరామయ్యగారి కళ్ళు మెరిశాయి.

భోజనం చేసి యధా ప్రకారం స్కూలుకు బయల్దేరారు. ఆ రోజంతా సరస్వతీదేవి

ఆవహించినట్లే పిల్లలకు పాఠాలు చెప్పారు. సాయంకాలం యింటికి తిరిగొస్తుంటే ఫోన్స్ మేన్ కనిపించి, “మాష్టారూ మీకో ఉత్తరముంది” అని ఓ కవరిందించాడు.

ఆ కవరుపై నున్న దస్తూరి చూడడంతోనే శివరామయ్యగారికి మనసులోంచి సంతోషం పొంగుకొచ్చింది. హైదరాబాద్ నుండి పెద్ద కొడుకు కృష్ణమోహన్ రాసినదది. వెంటనే తీసి ఏం రాసేడో చదివేయాలనిపించింది. కానీ ఆతృతను మనసులోనే అణచుకుని కవర్ని లాల్చి జేబులో పెట్టుకున్నాడు. కృష్ణమోహన్ అందర్లా అక్కడ క్షేమం, యిక్కడ క్షేమం అంటూ నాలుగు పొడి ముక్కలు రాసి ఉత్తరం ముగించెయ్యడు. వాడు రాసిన ఉత్తరం చదువుతూంటే వాడితో మాట్లాడుతున్న అనుభవం కలుగుతుంది. అంత చక్కగా ఉత్తరాలు రాస్తాడు. వివరాల్ని విశేషాల్ని కళ్ళకు కట్టినట్లు రాస్తాడు - అటువంటి ఉత్తరాల్ని ఆదరాబాదరగా చదివితే లాభం లేదు.

నడకలో వేగం హెచ్చించి యింటికొచ్చి కాసంత కాఫీ తాగి, తాపీగా ఉత్తరం చదవడం మొదలుపెట్టేరు. ఉత్తరమంతా చదివేక, ఆశించిన దానికంటే ఎక్కువ ఆనందం కలిగిందాయనకు. పెళ్ళి ప్రస్తావన ఎప్పుడు తెచ్చినా దాటేస్తూ ‘ఇప్పుడు నాకేం తొందర’ అనేవాడు. యీ ఉత్తరంలో ఆ సంగతి వ్రాయడం ఆశ్చర్యమనిపించింది. ఆ వెంటనే భార్యని పిలిచి ఉత్తరాన్ని పూర్తిగా చదివి వినిపించారు -

“పోనైండి. మనవాళ్ళూ మనూరి పిల్లా. మీ అంగీకరామైతే చూసుకుందికెట్లాగూ వస్తానంటున్నాడు - శుభం - రమ్మని ఓ కార్డు రాసి పడెయ్యండి” అందావిడ.

భార్య మాటలకు సరేనన్నట్లు తలూపి సంతృప్తిగా నిట్టూర్చారు శివరామయ్యగారు.

శ్రీనివాస్ చాలా హుషారుగా వున్నాడు

ఆ రోజు కాలేజీలో చేరే రోజు ఉన్న ఒక్కగానొక్క ఫేంటూ, టెరికాటన్ చొక్కా ఉతికి ఇస్త్రీ చేయించుకున్నాడు. పదో తరగతి పాస్ సర్టిఫికెటూ, మార్కుల లిస్టు, తదితర సర్టిఫికెట్లూ, పాస్ పోర్టు సైజు ఫోటోలు, కాలేజీ వారు పంపిన ఇంటిమేషన్ కార్డు... కాలేజీ అడ్మిషన్ టైమప్పుడు కావల్సిన అన్ని సర్టిఫికెట్లూ ఒక పైల్లో పెట్టుకున్నాడు. అవికాక హైస్కూల్లో తను డిబేటింగ్ లోనూ, ఎస్సే రైటింగ్ లోనూ పాల్గొని ఫస్టులు తెచ్చుకొన్న సర్టిఫికెట్లు కూడా వాటి అడుగున పెట్టాడు. వాటన్నిటిని సంతృప్తిగా చూసుకుంటూ మార్కుల జాబితాను మరొక్కమారు చూసుకున్నాడు. సగటున ఎనభై ఆరు శాతం మార్కులొచ్చాయి. ఏ ఒక్క సబ్జెక్టులోనూ ఎనభైకి తగ్గలేదు.

అందుకే వూళ్ళో మొత్తం మూడు జూనియర్ కాలేజీలున్నా మూడింటిలోనూ మంచి కాలేజీ అనుకున్న ఒక్క కాలేజీకే ఎప్లయ్ చేసి వూరుకున్నాడు. ఎంత కాంపిటీషన్ వున్నా తనకు మాత్రం సీటు రావటం భాయమనుకున్నాడు. తన స్నేహితులు చాలామంది మూడింటికి ఎప్లయ్ చేసి, ఏ కాలేజీలో సీటొచ్చినా చాలన్నట్లు చూశారు. తను అనుకున్నట్లే తనకు సీటొచ్చింది.

ఈ రెండేళ్ళ కాలేజీ చదువూ తన భవిష్యత్తును నిర్ణయిస్తుందంటారు నాన్నగారు.

వీమైనాసరే తను యింతకంటే బాగా చదవాలి. నలుగురిలోనూ పేరు తెచ్చు కోవాలి! అనుకున్నాడు.

అతని మనస్సు ఆ క్షణంలో ఆనందడోలికలూగింది.

కాలేజీలో ప్రిలిమినరీ యింటర్వ్యూ పది గంటలకు కాబట్టి తొమ్మిది గంటలకే యింటి దగ్గర బయల్దేరారు తండ్రి, కొడుకూ.

శివరామయ్యగారు ఆ పూట స్కూలుకి శెలవు పెట్టేశారు. ఆయన కాలేజీలో అడుగు పెట్టేసరికి కాలేజీ ఆవరణంతా కోలాహలంగా వుంది. అక్కడో బోర్డు మీద మెరిట్ ప్రకారం సెలెక్టు చేసిన విద్యార్థుల లిస్టు వుంది. ఆతృతగా దాన్ని పరికించారు శివరామయ్యగారు. అందులో నాలుగో పేరే శ్రీనివాస్ది.

సరిగ్గా పది గంటలయ్యేసరికి యింటిమేషన్ కార్డులన్నీ కలెక్టు చేసి వరుసగా పిలవడం మొదలుపెట్టారు. శ్రీనివాస్ పేరు పిలవగానే శివరామయ్యగారు కొడుకుని తీసుకొని లోపలికెళ్ళారు. అక్కడ ఒరిజినల్ సర్టిఫికెట్లన్నీ వెరిఫై చేస్తున్నాడో వృద్ధ జంబూకం. అతన్ని చూస్తే అలానే అనిపించింది శివరామయ్యగారికి. అన్ని సర్టిఫికెట్లూ చూశాక. “అప్లికేషన్ ఫారాన్ని ప్రిన్సిపాల్ గారి సంతకం కోసం పంపిస్తాం. యీలోగా మీరు ఫీజు చెల్లించి రండి” అంటూ ఓ చిన్న స్లిప్ ను శివరామయ్యగారి చేతికందించాడతను.

“ఫీజు ఎంత కట్టాలో సెలవిస్తే...” అంటూ ఆగిపోయారాయన.

“అందులోనే వుంటుంది చూడండి” అని తన పనిలో తాను లీనమయ్యాడాయన.

స్లిప్ వంక చూశారు శివరామయ్యగారు. అందులో రెండే అంకెలున్నాయి. మొదటిది రిజిస్ట్రేషన్ నెంబరు. రెండోది చెల్లించాల్సిన ఫీజు. అతని నవనాడులూ ఒక్కసారి కృంగిపోయినట్లయ్యాయి. ఆ అంకె ఆరు వందల ఎనభై!

శివరామయ్యగారికి ఒక్క క్షణం అంతా అయోమయమైపోయినట్లు తోచింది. ఎక్కడో ఏదో పొరపాటు జరిగింది. లేదా తన లెక్కయినా తప్పుయి వుండాలనుకున్నారు.

“ఇది జూనియర్ ఇంటర్మీడియట్ కి కట్టాల్సిన ఫీజేనా?” అడిగేరు అనుమానంగా.

“అవును” అన్నాడతను తలెత్తకుండానే.

“మరి.... మీరిచ్చిన ప్రాస్పెక్టస్ ప్రకారం నూట ఎనభయ్యే అవుతుంది కదా”

ఈ మారు వృద్ధ జంబూకం కుందేలు పిల్ల వైపు మృగరాజు చూసినట్లు కోపంగా చూశాడు శివరామయ్యగారి వంక.

“అవును. ఫీజు నూట ఎనభయ్యే. కాలేజీ బిల్డింగ్ ఫండు ఐదు వందలు. డొనేషన్ల విషయం ప్రాస్పెక్టస్ లో వుండదు కదా” అన్నాడు అతి సౌమ్యంగా మారిపోతూ.

“మరి డొనేషన్ చెల్లించకపోతే?...” అమాయకంగానే వుందా ప్రశ్న.

“ఈ కాలేజీలో చేరాలంటే అది చెల్లించాల్సిందే” - జవాబు మాత్రం కరుకుగా వుంది.

శివరామయ్యగారికి ఏంచెయ్యడానికీ పాలు పోలేదు. గది బయటకొచ్చేసి, ఆవరణలో నీడ నివ్వకుండా ఎత్తుగా పెరిగిన అశోక చెట్ల దగ్గర నిలబడ్డారు. పూర్వం

ను చదువుకున్న స్కూల్లో ప్రహారీ గోడంచునా మామిడి, సపోటా, జామి, మొదలైన ఫలవృక్షాలుండేవి. అవి పిల్లలకు పళ్ళు నిచ్చేవి. నీడ నిచ్చేవి. ఇప్పుడా రోజులు మారిపోయాయి. నాగరికత ప్రబలిపోయింది. కాగితం పూల అందాలే నిజమైన అందాలమ్యాయి. ఈ నీడ నివ్వని నిరుపయోగమైన చెట్లలాగే, యీ అందమైన ఎన్నో అంతస్తులున్న కాలేజీలు కూడా విద్యనర్థించే సామాన్యులకు అందుబాటులో లేకుండా పోతున్నాయనిపించింది. అదే నిజమైతే విద్యకు డబ్బు విలువ కాక మరేముంటుంది? విద్యను నోధించే ఒక ఉపాధ్యాయుడై వుండి కూడా తనవంటివారు దానిని సమర్థించి పుష్పించవలసిందేనా? శివరామయ్యగారి మనసులో గాంభీర్యం, హృదయంలో నిబ్బరం, కర్మం ఒక్కమారు నిండుగా తొణికిసలాడేయి. అంతే! మరుక్షణంలో ఆయన ప్రిన్సిపాల్ గారి హాంలో వున్నారు.

“యస్. కమిన్” అని లోని కాహ్యోనించి కూర్చోమని కుర్చీ చూపించారు ప్రిన్సిపాల్ గారు. కుర్చీలో కూర్చుంటూ ఆయన వంక చూశారు శివరామయ్యగారు.

వయసు ఏబై అయిదేళ్ళుండొచ్చు. ఎర్రగా ధృఢంగా వున్నారు. నెరసిన క్రాఫింగూ, పుదుట విభూతీ, తెల్లని పంచ, లాల్చీ, కండువలో హుందాగా వున్నారు.

తన ముందున్న అప్లికేషన్ల మీద సంతకాలు చేసి పంపేసి, “చెప్పండి” అంటూ శివరామయ్యగారి వేపు చూశారాయన.

“మా అబ్బాయి శ్రీనివాస్ ని మీ కాలేజీలో చేర్చిద్దామని వచ్చాను - టెంట్ లో వున్నట్లు ఆరు పర్సంట్ మార్కులొచ్చాయి. మీరు ఎన్నిక చేసిన మెరిట్ లిస్టులో నాలుగోవాడు.”

“వెరీగుడ్ చేర్పించండి. ఫీజు కట్టేసేరా?”

“బిల్డింగ్ ఫండ్ ఐదొందల రూపాయలు కంపల్సరీగా కట్టాలంటున్నారు. నీనందుకు ప్రిపేరై రాలేదు. మీరనుమతిస్తే ప్రస్తుతం ఫీజు మాత్రం కట్టగలను” అన్నారు.

ప్రిన్సిపాల్ గారు ఆశ్చర్యంగా చూశారు. ఆయనకీ కేసు కొత్తదిగా అనిపించింది. ఫీజు ఎంతంటే అంత ఎప్పుడంటే అప్పుడు క్యూలో నిలబడి కట్టేవారే గాని యిలా కట్టలేనని చెప్పే వారెంతవరకూ తారసపడలేదాయనకు.

“చూడండిసార్. ఈ కాలేజీ స్థాపించి అయిదేళ్ళయింది. ఇంత తక్కువ వ్యవధిలోనే విద్య చేత, క్రమశిక్షణ చేత మంచి కాలేజీ అని పేరు సంపాదించుకుంది. ఒక మంచి విద్యా సంస్థను అభివృద్ధి పరచడానికి సహృదయులైన మీ వంటి వారి సహకారం కనీసం ఏకపోతే ఎలా?” అని ప్రశ్నించారు.

“నిజమే. విద్యాసంస్థను అభివృద్ధి చేయడానికి అందరూ సహాయ సహకారాలనంద కేయాలి. కానీ అది నిర్బంధంగా కాకుండా సహకరించేవారి ఆర్థిక స్థితిగతులను బట్టి వుంటే బావుంటుందని నా అభిప్రాయం. కొన్ని కాలేజీల్లో డొనేషన్లు తీసుకుంటారని వినా విన్నాను. కానీ మెరిట్ విద్యార్థుల నుండి కూడా యింత ఎక్కువ మొత్తం వసూలు చేస్తారని వూహించలేకపోయాను. నా మట్టుకు నాకు కేవలం ఫీజులు చెల్లించి, పుస్తకాలు

కొని చదివించడమే గొప్ప. కాకుంటే కాస్త వ్యవధి తీసుకుని శక్తానుసారం విద్యాసంస్థకు తోడ్పడగలను. మీకు తెలుసు, యీ దేశంలో స్కూలు మాస్టారెంత స్థితిపరుడో! నేనొక స్కూలు మాస్టార్ని. నా గురించి ప్రత్యేకంగా ఆలోచిస్తారనే మిమ్మల్ని కల్చుకున్నాను” అన్నారు శివరామయ్యగారు.

ఒక్క క్షణం ప్రిన్సిపాల్ గారేం మాట్లాడలేదు. ఆ తర్వాత అన్నారు :

“చూడండి మాస్టారూ. మీకీపాటికి విద్యాసంస్థల నిర్వహణలోని లోటుపాట్లు గురించి తెలిసే వుండాలి. మాదొక రకంగా ప్రైవేటు సంస్థే. ప్రభుత్వం గుర్తించిందేగాని నిధులివ్వటం లేదు. అంచేత ఫండ్స్ సమకూర్చుకోవడం తప్పనిసరి అవుతోంది. మీ అబ్బాయి లాంటి తెలివైన విద్యార్థి మా కాలేజీలోనే చదవాలి. చదివి గొప్పవాడు కావాలి. మీకూ మాకూ పేరు తేవాలి. అందుకోసమైనా మీరీ ఖర్చు పెట్టక తప్పదు - అయితే యిక్కడ మీరొక్క సంగతి గుర్తించాలి. నిర్బంధంగా ఫండ్ వసూలు చేస్తున్నామని దీన్ని మీరొక వ్యాపార సంస్థగా భావించకూడదు. ఇక్కడ సీటొచ్చిన విద్యార్థి తప్పకుండా ఏ ఇంజనీరో, డాక్టరో, సైంటిస్టో, కలెక్టరో అయి తీరుతాడు. ఆ గౌరవ ప్రతిష్టలు నిలుపుకోవడానికే ఎంతమంది ఫండ్ పేరిట సీటు కోసం, వేలకు వేలు గుప్పిస్తామన్నా మేము తెలివైన విద్యార్థులనే తీసుకోవాలని నిర్ణయించుకున్నాం. ఆలోచించండి - పిల్లల అభివృద్ధి కోసం, చదువు కోసం మనం కొన్ని కష్టనష్టాలను భరించక తప్పదు” అంటూ ఆగేరాయన.

అది ఒక చిన్న పిల్లాడికి చేసిన హితబోధలా వుందేగాని ఒక కాలేజీ ప్రిన్సిపాల్ ఒక విద్యార్థి తండ్రితో మాట్లాడినట్లు లేదనిపించింది శివరామయ్యగారికి.

ఎన్ని కారణాలున్నా డొనేషన్ రూపంలో తను ఐదు వందల రూపాయలు కట్టడం అసంభవం. తలకు మించిన పని. కట్టకపోతే పని అయ్యేట్టు లేదు. ఏం చేయాలి? జరిగేదేదో జరుగుతుంది. అంచేత మనసులోని మాటను దాచుకోవాలనుకోలేదు.

“చూడండి సార్ - నా గురించి చెప్పుకోవడం కాదుగానీ రెండేళ్ళ క్రితం ఉత్తమ ఉపాధ్యాయ బిరుదాన్ని ప్రభుత్వం నించి అందుకున్నవాణ్ణి. చదువు చెప్పటమే గాని దాని ద్వారా డబ్బు సంపాదించాలన్న కోరిక లేనివాణ్ణి. డబ్బే జీవితానికి ముఖ్యం కాదనుకున్న వాణ్ణి. మధ్యతరగతి కుటుంబీకుణ్ణి. మనమంతా సరస్వతీ పుత్రులమని నమ్మిన వాణ్ణి. ఆ దృష్టితో చూసి అయినా మీరు నా అభ్యర్థనను మన్నించాలి. కేవలం డొనేషన్ కట్టలేదన్న కారణంగా ఒక మంచి విద్యాసంస్థ ఒక తెలివైన విద్యార్థిని వెనక్కు పంపేయడం న్యాయం కాదు. విద్యాలయాలు తెలివైన పేద విద్యార్థులకు చేయూత నివ్వాలి. డబ్బుంటేనే చదువు అన్న అపోహను పోగొట్టాలి. మీరు మార్కులకే ప్రాధాన్యత నిస్తారని యిక్కడ సీటు భాయమని మరో చోట దరఖాస్తు చేయలేదు. నా అసమర్థత కారణంగా విలువైన వాడి సంవత్సర కాలాన్ని వృధా చేయలేను. మీరు మన్నిస్తే ఏ బాధలైనా పడి ఓ రెండొందలు మీ ఫండ్కి చెల్లిస్తాను. ఓ నెల గడువివ్వండి” - అని సమాధానం కోసం ఆత్రంగా ప్రిన్సిపాల్ గారి ముఖంలోకి చూశారు శివరామయ్యగారు.

ఒక్క క్షణం ఏం మాట్లాడలేదు. ప్రిన్సిపల్ గారు ఆ తర్వాత దించిన తలను ఎత్తకుండానే యిలా అన్నారు :

“మాష్టారూ ఎంత ప్రిన్సిపాల్ నయినా, ఎన్ని వ్యక్తిగత అభిప్రాయాలున్నా నేనూ ఉద్యోగినే. మీ అభిప్రాయాలలో కొన్నిటితో నేనూ ఏకీభవిస్తాను - కానీ కొన్ని కారణాల చేత నేనశక్తుడని. నా చేతిలో వున్నది నేనొక యాభై రూపాయలు తగ్గించగలను. మీ కోసం ప్రత్యేకించి రెండు రోజుల గడువివ్వగలను. అంతే నేను చేయగలిగింది. మీ వాడికి మంచి భవిష్యత్తు కలగాలని ఆశీర్వాదిస్తున్నాను” అంటూ తన పనిలో తాను లీనమయ్యారు.

నిస్సహాయంగా లేచి బయటకొచ్చేశారు శివరామయ్యగారు.



ఇల్లు చేరిన శివరామయ్యగారి మనసు మనసులో లేదు - జరక్కుడనిదేదో జరిగినట్లు భావించారు. ఓటమితోనూ, అవమానంతోనూ కుంచించుకుపోయారు.

“మరి యీ యేడాదికి కాలేజీలో చేరేది లేదా నాన్నా” అనడిగాడు శ్రీను కాలేజీ గడప దాటుతుంటే. వాడి రెండు కళ్ళలోనూ సుళ్ళుతిరుగుతున్న బాధను చూడలేక పోయాడు. తను ఏం చెప్పగలడు? ఎలా ఓదార్చగలడు వాడిని? మౌనమే అన్నిటికీ సమాధానం. సాయంకాలం వరకూ ఎక్కడెక్కడో తిరిగాడు. ఎవరెవరో కలుసుకున్నాడు. మనసు మరింత బరువెక్కిందేగాని తేలికవలేదు. ఆకలవటంలేదని అన్నం కూడా మానేసి మంచం మీద మేను వాలాడు. అప్పుడాయన మదిలో పెద్ద కొడుకు కృష్ణమోహన్ మెదిలాడు. లేచి, డైరీలో దాచిన కొడుకు రాసిన ఉత్తరాన్ని మరొక్కమారు తీసి చదవడం మొదలుపెట్టేరు -

నాన్నా!

మీకో కొత్త సంగతి తెలియజేయాలనే యీ ఉత్తరం రాస్తున్నాను. ఎన్నాళ్ళగానో మీరూ, అమ్మా నా పెళ్ళిని గురించి ఆలోచించమని రాస్తూ వచ్చారు. పెళ్ళిని గురించి నాకు కొన్ని నిర్దిష్టమైన అభిప్రాయాలున్నాయి కనుకనే యిన్నాళ్ళూ మౌనం వహించాను. నాకు అన్ని విధాలా నచ్చి, నా ఆలోచనకు సరిపోయే అమ్మాయి తారసపడక మీకు నేనేం జవాబు చెప్పలేదు. ఇప్పుడు తారసపడిందనే అనుకుంటున్నాను. వాళ్ళది మన వూరే - మన వాళ్ళే - చదువు, సంస్కారమూ ఉన్న కుటుంబమే. మీరంగికరిస్తే ఆ అమ్మాయిని మీకు చూపించడానికి వచ్చేవారం వస్తాను - ఏమైనా మీ నిర్ణయమే తుది నిర్ణయం.

- మీ కృష్ణ

ఉత్తరం చదివిన శివరామయ్యగారి మనసులో ఆనందంతోపాటు ఒకింత గర్వం కూడా చోటు చేసుకుంది. నా వీళ్ళలు రత్నాలు. పెద్దల మాటలకు విలువిచ్చే ‘సంస్కారులు’ అనుకున్నారు. సరిగ్గా అదే సమయంలో మరో ఆలోచన కూడా మెరుపులా మెరిసింది. అవును! వచ్చేది రేపేగా! శ్రీను విషయమై వాడొక పరిష్కారాన్ని ఆలోచించక

పోడు అనుకున్నారు - ఆ సమయంలో ఆయన దృష్టి ముందు గదిలో చాప మీద బోర్లా పడుకున్న శ్రీను మీద పడింది. పొంగి వస్తున్న దుఃఖాన్ని ఆపుకుంటూ వెక్కుతున్నాడు వాడు.

శివరామయ్యగారి మనసు ఒక్కసారి ద్రవించిపోయింది. లేచి కొడుకు దగ్గరకు వెళ్ళి వాడి తల నిమురుతూ, “ఒరేయ్ శ్రీనూ, ఎన్ని యిబ్బందులెదురైనా నీ చదువు మాత్రం ఆపెయ్యనులేరా. నన్ను నమ్ము” అన్నారు.

శ్రీను తలెత్తి ఆయన ముఖంలోకి వింతగా చూశాడు. వాడి కళ్ళలో ధారాపాతంగా నీళ్ళు!

“అవును. నన్ను నమ్ము!” అంటూ తన కళ్ళలో తిరుగుతున్న నీటిని ఆ పసివాడికి చూపించడం యిష్టం లేక గిరుక్కున వెనుదిరిగి వచ్చేశారాయన. ఆ రాత్రి కలత నిద్రే అయింది.

మర్నాడు ఉదయం ట్రైన్లో వచ్చేడు కృష్ణమోహన్. ఇంట్లో మార్పు లేకపోయినా మనుషుల్లో కొత్తగా వచ్చిన గాంభీర్యాన్ని పసిగట్టేడు. చెల్లెల్ని చాటుగా పిలిచి విషయాల్ని సేకరించేడు. ఆర్థిక పరిస్థితులు చెల్లెలు ద్వారానే తెలుసుకుంటాడతడు. ఎంత యిబ్బందొచ్చినా తండ్రి తనతో డబ్బు ప్రస్తావన తేడని అతనికి బాగా తెలుసు.

అందుకే పరిస్థితిని బాగా అర్థంచేసుకుని మధ్యాహ్నం భోజనమయ్యాక తండ్రి గదిలోకి వెళ్ళి ఆ విషయాన్ని ప్రస్తావించేడు. అప్పుడే నీకెట్లా తెలిసింది విషయం అన్నట్లు చూశారాయన కొడుకు వైపు.

“శ్రీను చదువు విషయమై మీకు సమస్యేం లేదు నాన్నా. ఇక్కడ కాకపోతే వాడు నా దగ్గరుండి చదువుతాడు. ఇవాళ కాకపోయినా మరో సంవత్సరం పోయాకైనా మీరంతా నా దగ్గర కొచ్చేసే వారేగా. అనవసరంగా మనసు పాడుచేసుకోకండి” అంటూ ఎంతో తేలిగ్గా ఆ సమమస్యను పరిష్కరించేసిన కొడుకు వైపు చూస్తూ మాటలు రాని బొమ్మల్లే వుండిపోయారు శివరామయ్యగారు.

గుమ్మంలో అడుగు పెడుతూనే పెళ్ళికూతురు తండ్రిగా పరిచయమైన వ్యక్తిని చూసి ఆశ్చర్యపోలేదు శివరామయ్యగారు - ఆయన ప్రిన్సిపాల్ గారు! కానీ ప్రిన్సిపాల్ గారు మాత్రం ఒక్క క్షణం మాటలు రాని పరిస్థితిలో కొయ్యబారిపోయి, తర్వాత తేరుకుని పశ్చాత్తాపపడి వారిని సాదరంగా లోపలికాహ్వానించారు.

పెళ్ళిచూపుల ఏర్పాట్లు ఘనంగానే వున్నాయి. చూపులూ, ఫలహారాలూ అయ్యేక మధ్యవర్తిగా వున్నాయన మధ్యలోకొచ్చి, “పెళ్ళికూతురు అన్నదమ్ముడూ, పెళ్ళికొడుకూ స్నేహితులు కాబట్టి, పెళ్ళికొడుకూ, పెళ్ళికూతురు అంతకుముందే చూసుకుని ఇష్టపడ్డారు కాబట్టి వారిద్దర్నీ ఒకటి చేసే ప్రయత్నంలో మిగతా విషయాలు మాష్టారుగారు నిర్మోహమాటంగా మాట్లాడితే బావుంటుందని నా అభిప్రాయం” అన్నాడు

“ఇందులో యింక మాట్లాడేదేముంది?” అన్నారు శివరామయ్యగారు.

మాటకు ప్రిన్సిపాల్ గారూ, కృష్ణమోహన్ ఆయన వంక అదోలా చూశారు.

“అది కాదు మాష్టారూ పిల్లలెలాగూ యిష్టపడ్డారు. కాబట్టి కట్నకానుకల విషయం మీరు తేలిస్తే ముహూర్తాలు పెట్టుకుందాం. అబ్బాయి వుద్యోగ యోగ్యతలను బట్టి పదిహేను వేల వరకూ కట్నం ఎవరైనా యిస్తారు - కానీ నాకంత శక్తి లేదు. పదివేలిచ్చి పెళ్ళి చేయగలను. మీరు అంగీకరిస్తే అది మా అదృష్టమే” అన్నారు ప్రిన్సిపాల్ గారు ఆయన వైపు ఆశగా చూస్తూ.

శివరామయ్యగారు అతని కళ్ళలోకి చూశారు. అభ్యర్థిస్తున్నట్లు వున్నాయా కళ్ళు. కొడుకు వైపు చూశారాయన. ‘నాకు నచ్చింది. కానీ మీ నిర్ణయమే తుది నిర్ణయం’ అన్నట్లున్నాయి అతని చూపులు.

“ఇవి జీవితాలు బావగారూ, ఇందులో వ్యాపార సరళిలో డబ్బు ప్రసక్తి రాకూడదు. నేను నా కొడుకుని నా బాధ్యత మేరకు చదివించి పెద్దవాణ్ణి చేశాను. వాడి అదృష్టం కొద్దీ మంచి ఉద్యోగమొచ్చింది. నాకూ ఒక ఆడపిల్ల ఉంది. కానీ కూతురి పెళ్ళి కొడుక్కి తీసుకున్న కట్నంతో చేయాలన్న వూహ నాకు లేదు. ఎవరి జీవితాలు వారివి! డబ్బు అవసరం ఎంతున్నా వాడి యిష్టాన్ని కాదనలేను - మీ అమ్మాయి వాడు కోరుకున్న జీవిత భాగస్వామి - జీవితాలకి డబ్బు అవసరమే - కానీ డబ్బే జీవిత సర్వస్వం కాదు - నా యీ అభిప్రాయంలో ఎప్పుడూ మార్పు రాదు. ముహూర్తాలు పెట్టించండి” అంటూ లేచారు.

అందరి ముఖాల్లోనూ ఆనందం తాండవించిందా క్షణంలో.

మర్నాడే ముహూర్తాలు పెట్టించుకొచ్చి శివరామయ్యగార్ని యేకాంతంగా కలిశారు ప్రిన్సిపాల్ గారు - “నన్ను క్షమించండి మాష్టారూ! అభిప్రాయాలెన్ని వున్నా మీలా పాటించడం చేతకాలేదన్నాళ్ళూ. మనుషులలోని విజ్ఞానాన్ని, మంచితనాన్నీ డబ్బుతో కొలవలేమన్నది నిజం. నేనారోజు ఆ స్థానంలో వుండి అలా జవాబు చెప్పినందుకు సిగ్గుపడుతున్నాను. జీవితమనే చదువులో యీనాడు మీ దగ్గర ఓనమాలు నేర్చుకున్నాను. నా అభిప్రాయాలను నేను గౌరవించే స్థితికెదగాలని నిశ్చయించుకున్నాను. అందుకే నేనా కాలేజీ ఉద్యోగానికి రాజీనామా చేశాను”

నమ్మలేనట్లు అతని ముఖంలోకి అశ్రువులగా చూశారు శివరామయ్యగారు. ఆయన నయనాలు శాంతిగా, శాంతిగా మెరుస్తున్నాయి!

● ఆంధ్ర సచిత వారపత్రిక - 8-14 నవంబరు, 1985

దీపావళి కథల పోటీలో ద్వితీయ బహుమతి పొందినది.

●● నాటికగా మల్లబడి శ్రీ కొండవలస లక్ష్మణరావు

దర్శకత్వంలో ప్రదర్శింపబడినది.